



د افغانستان اسلامي امارت
د لوړو زده کړو وزارت
شیخ زاید پوهنتون
څېړنې معاونیت
د شیخ زاید پوهنتون علمي-څېړنیز ژورنال



د ټولنیزو علومو اړوند د ساحوي او کتابتوني علمي مقالو د لیکنې لارښود

۱۴۰۲ هـ ش

کال:



شیخ زاید پوهنتون

د څېړنې معاونیت

د شیخ زاید پوهنتون علمي - څېړنیز ژورنال

د ټولنيزو علومو اړوند

د کتابتونې او ساحوي علمي مقالو د ليکنې لارښود

په ټوله کې څېړنیزې مقالې د بڼې له مخې په کتابتونې او ساحوي وېشل شوې دي، چې دلته د دواړو ډولونو د ليکنې په موخه لارښود يا رهنمود وړاندې کېږي.

۱- د کتابتونې مقالې ليکنې لارښود

کتابتونې څېړنه له هغه څېړنې څخه عبارت ده، چې د کتابتون او ارشیف له موادو او سرچینو پر بنسټ تر سره کېږي، څېړونکي د موضوع د انتخاب وروسته اړوندې موضوع ته په کتو په کتابتون کې باوري او معتمد کتابونه، ژباړې، علمي مجلې، او د کتابتون اړوند نور مواد پلټي او مواد راټولوي، خو په نوښت او ابتکار او يا د نورو څېړنو په تاييد خپله څېړنه بشپړه کړي.

د کتابتونې مقالې جوړښت

په کتابتونې مقاله کې د لاندې عناصرو شتون اړین او لازمي دی:

- د مقالې عنوان (Title)
- د ليکوال نوم (Author Name) او د ليکوال پته (Author Address)
- د مقالې لنډيز (Abstract)
- کلیدي کلمې (Keywords)
- سریزه / پیژندګلوي (Introduction)
- د مقالې موخې (Objectives)
- کړنلاره او کار توكي (Methods & Materials)
- د مقالې اصلي متن يا منځپانګه (Text Body)
- پایله (Result)
- وړاندیزونه (Recommendations)
- لنډيز (Abstract)
- اخځليکونه (References)

۲- د عملي يا ساحوي مقالې ليکنې لارښود

- ساحوي څېړنه له هغه څېړنې څخه عبارت ده، چې په ساحه کې د سروې، مشاهدې، مرکې، پوښتنليکونو له لارې سرته رسېږي او د ساحوي مقالې جوړښت په لاندې ډول دی.

د ساحوي مقالې جوړښت

په ساحوي مقاله کې د لاندې عناصرو شتون اړین دي:

- د مقالې عنوان (Title)
- د ليکوال نوم (Author Name)
- د ليکوال پته (Author Address)
- د مقالې لنډيز (Abstract)
- کلیدي کلمې (Keywords)
- سریزه/ پیژندګلوي (Introduction)
- د مقالې موخې (Objectives)
- کړنلاره او کار توکي (Methods & Materials)
- د مقالې اصلي متن یا منځپانګه (Text Body)
- پایله (Result) ليکنې تګلاره
- د مناقشه (Discussion) ليکنې تګلاره
- نتیجه ګيري (Conclusion)
- وړاندیزونه (Recommendations)
- مننليک (Acknowledgment)
- اخځليکونه (References)

د کتابتونې او ساحوي څېړنې د عناصرو تشرېح او د ليکنې تګلاره يې

۱- د مقالې عنوان (Title)

د مقالې موضوع به نوې او د وخت د غوښتنو مطابق وي، له دې وړاندې به په نورو نړيوالو او داخلي ژورنالونو او مجلو کې نه وې څېړه شوې، د علمي مقالې عنوان بايد په بشپړه توګه معنا لرونکی او د متن سره مطابقت ولري او د پاڼې په منځ کې وليکل شي، د عنوان فونټ به يې (۱۴) (Bold) وي او د کلمو شمېر به يې له (۱۵) نه زياتېږي.

۲- د څېړونکي/څېړونکو پېژندنه

د مقالې ليکونکي/ ليکونکو علمي رتبه، بشپړ نوم، تخلص، پوهنتون، پوهنځی، څانګه او ايمېل پته دې د پاڼې سر ښي اړخ ته وليکل شي او ورسره متصل دې د ليکوال ادرس (پوهنتون، پوهنځی او څانګه) هم وليکل شي. او د ليک اندازه به يې (۱۱) وي.

د ليکنې تګلاره يې

د ليکونکي يا ليکونکو د نوم په لاندې کرښه کې، د هغې مؤسسې نوم راځي چې ليکوال يا ليکوالان په هغې کې په کار بوخت دي. که چېرې يوه څېړنه د دوو يا څو کسانو په واسطه ترسره شوې وي او هغوی ټول په يوه پوهنتون يا مؤسسه پورې

تړاو ولري، د مؤسسې نوم يو ځل او بيا ورپسې د ليکونکي نوم ذکر کېږي؛ خو که هر يو له ليکونکو په بېلابېلو سازمانونو پورې تړاو ولري، بايد د هر يوه د نوم په ليکلو پسې متصل د اړوند سازمان نوم وليکل شي. د ليکوالانو د نومونو د ليکلو ترتيب داسې دی چې په څېړنيز کار کې د ګډون کولو په تناسب يو په بل پسې بايد وليکل شي.

۳- د مقالې لنډيز (Abstract)

په ملي ژبه د لنډيز د کلمو شمېر دې له (۲۰۰-۲۵۰) پورې وي، د ليکو ترمنځ فاصله دې يو (۱/۰) وي، د لنډيز عنوان فونټ دې (۱۲) (Bold) وي.

د لنډيز ليکنې تګلاره

په ملي ژبه د څېړنې په لنډيز کې د يوه پاراګراف په بڼه د څېړنې مهمې موضوعګانې، چې د څېړونکي د تشرېح او وضاحت پرته د هغه اصلي اندونو ته اشاره شوې وي، په ماضي کلمو په ليکل کېږي. په څېړنه کې د ټولې څېړنې لنډيز اړين دی؛ ځکه چې د همدې لنډيز د مطالعې پر اساس د ټولې څېړنې غوره والی څرګندېږي او لوستونکي دې ته اړ کوي، چې ياده څېړنه تر پايه ولولي. د يادونې وړ ده چې د لنډيز متن د ټولې مقالې د بشپړ کېدو څخه وروسته چمتو کېږي.

۴- کليدي کلمې (Key words)

د مقالې د لنډيز په وروستۍ کرښه کې د کليدي کلمو راوړل اړين دي.

د کليدي کلمو (Key words) د ليکنې تګلاره

کليدي کلمې (Key words) له لنډيز وروسته په لاندې معيارونو ليکل کېږي:

۱- کليدي کلمې به د څېړنې محتوا سره نږدې اړيکې لري.

۲- په کليدي کلمو کې به منلي او معياري اصطلاحات کارول کېږي.

۳- د کليدي کلمو شمېره به (۵-۷) پورې وي.

۴- کليدي کلمې به د الفبا تورو په ترتيب ليکل کېږي.

۵- د مقالې سريزه (Introduction)

سريزه د څېړنې اساسي او اړينه برخه ده، ډېری لوستونکي په سريزه کې د څېړنې اهميت او غوره والی لټوي؛ ځکه چې څېړونکي په سريزه کې د موضوع پر ارزښت او اهميت خبرې کوي.

د سريزې (Introduction) ليکنې تګلاره

په سريزه کې د لاندې عناصرو شتون اړين دی:

أ- سريزه به په بسم الله الرحمن الرحيم او هم د الله تعالی په حمد او ثنا سره پيل شي؛ خو په خطبه کې دې داسې الفاظ وکارول شي، چې د څېړنې موضوع ته پکې اشاره شوې وي.

ب- له خطبې وروسته د څېړنې د اړتيا او د موضوع وضاحت وروسته دې لاندې عناوين وڅېړل شي:

- څېړنيزه ستونزه (اختياري)
- د څېړنې موخې (اصلي، فرعي) (لازمي)
- پخوانيو ليکنو ته کتنه (اختياري)

- د څېړنې اهميت (لازمي)

- د څېړنې مواد او تگلاره (لازمي)

۶- د مقالې څېړنې موخې (Objectives)

اهداف يا موخې له هغه څه عبارت دي، چې څيړونکي بايد د څېړنې په اوږدو کې ځان ورسوي، هغه که کلي اهداف وي او که فرعي.

په مقاله کې د موخې ليکنې تگلاره

د څېړنو په موخو کې بايد (SMART) ته بشپړه پاملرنه وشي، يعنې:

۱- Specific: موخې بايد مشخصې وي.

۲- Measurable: موخې بايد د اندازه گېرۍ وړ وي.

۳- Achievable: موخې بايد د لاس رسي وړ وي.

۴- Realistic: موخې بايد په واقعيت ولاړې او رېښتيني وي.

۵- Time able: په موخو کې بايد وخت په پام کې نيول شوی وي.

په ټوله کې موخې په دوه ډوله دي: ۱- اساسي موخې. ۲- فرعي موخې.

۱- اساسي موخې

په څېړنه کې کلي موخې څېړونکي په يوه داسې جمله کې رانغاړي، چې په څرگندو الفاظو په لنډه توگه د لوستونکو لپاره د فهم او ادراک وړ وي.

۲- فرعي موخې

د څېړنې د کلي موخو د وېش او ماتوالي پراساس کوچنۍ او جزيي موخې په لاس راځي، له همدې امله جزيي موخې کلي موخو ته گام پرگام د رسېدو لاره ده.

۷- د مقالې د څېړنې اهميت او د ليکنې تگلاره يې

په هره څېړنه کې د څېړنې اهميت او اړتيا په گوته کول اړين گام دی، چې په ټوله کې بايد د څېړنې په اهميت ليکنه کې لاندې پوښتنې ځواب شي:

۱- په ترسره شويو څېړنو کې څه نېمگړتيا وه، چې ته يې هم د يادې موضوع څېړنې ته وهڅولې؟

۲- د څېړنې په اهميت کې بايد څرگنده شي، چې ولې زما څېړنه مهمه ده؟

۳- په ټولنه کې کوم ډول او څه ډول لوستونکو سره مرسته کولای شي؟

۴- د څېړنې د بشپړولو وروسته به په ټولنه کې څه ډول مثبت تغييرات راولي؟

کېدای شي د څېړنې موضوع په تړاو زياتې څېړنې شتون ولري؛ خو شونې ده، چې ترسره شوې څېړنې به يوشمېر نېمگړتياوې هم لرې؛ نو د خپلې څېړنې موضوع د غوره کولو په پار دې لوستونکو ته اهميت جوت او څرگند کړي او دا دې په اثبات ورسوي، چې زما څېړنې ته په ټولنه کې څومره اړتيا وه او په ټولنه کې له کوم ډول کسانو سره مرسته کولای شي او هم په ټولنه کې به دا ډول مثبت تغييرات هم راولي.

۸- د مقالې څېړنې کړنلاره او کار توکي

څېړونکي بايد د خپلې څېړنې او ليکنې روش او تگلاره څرگنده کړي، څېړونکي بايد (د څېړنې منهج او تگلاره) تر عنوان لاندې د خپلې څېړنې ډول څرگند کړي، يعنې څېړنه يې کتابتونې ده، که ساحوي او که لابراتواري او نور... همدا ډول څېړونکي بايد له هغه مېتود يادونه وکړي، کوم چې د څېړنې په اوږدو کې ترې ګټه اخلي، يعنې: د څېړنې مېتود يې تاريخي دی، که د سروې، تجربوي مېتود دی، که استدلالې، که استقرايې او که استدادي مېتود او نور... په دې معنا چې څېړونکي بايد خپلو لوستونکو ته خپل عمومي او ځانګړې منهجونه يا مېتودونه روښانه کړي.

همدا ډول څېړونکي بايد څرګنده کړي، چې څه ډول معلومات راټولوي، يعنې د پوښتنو پراساس که د مرکې او که د مشاهدې او نورو... پراساس. او هم بايد دا څرګنده کړي، چې لومړی له کوم ډول سرچينو څخه ګټه اخلي او ورپسې له کوم ډول. د څېړنې په منهج او تگلاره کې دې د هغه تفسير يادونه هم وکړي، چې د څېړنې په اوږدو کې د قرآني آيتونو تفسير او ژباړه ترې کوي.

يادونه: د سريزې وړاندې او د سريزې شامل عنوانونو د فونټ اندازه دې (۱۲) Bold وي.

۹- د مقالې اصلي متن يا منځپانګه (Text Body)

د مقالې د منځپانګې د ليکنې پرمهال دې لاندې ټکي په پام کې ونيول شي:

- د مطالبو په ليکنه کې دې له امانتدارۍ څخه کار واخېستل شي، يعنې هر مطلب دې خپل اصلي ماخذ او ليکوال ته منسوب شي او د همغه ماخذ اړوند جلد او صفحه، بلکې د ماخذ ليکنې ټولې ځانګړنې دې وليکل شي.
- د قرآن کریم آيتونو او نبوي حديثو په ليکنه او ژباړه کې دې دقيق اوسي، د قرآني آيتونو په ليکنه کې دې په حفظ تګنه نه کيږي؛ بلکې له قرآن کریم څخه دې وليکل شي او قرآني آيتونه دې په خنجرې لينديو () کې ونېول شي.
- په نبوي حديثو کې دې هڅه وشي، چې حديث لومړی په صحيحينو (صحيح البخاري، صحيح المسلم) کې ولټول شي، که په صحيحينو کې پيدا نه شي؛ نو بيا دې په نورو سننو (سنن ترمذي، سنن ابوداود، سنن ابن ماجه، سنن نسايي) کې ولټول شي او هم دې له صحيحينو پرته نور احاديث بشپړ تخریج شي.
- په مورنۍ ژبه کې دې د بهرنيو کلمو له کارونې ډډه وشي او که د بهرنيو کلمو کارونه اړينه وه؛ نو په لينديو کې دې د مورنۍ ژبې معنا هم وليکل شي.
- څېړونکي دې هڅه وکړي، چې علمي مقاله زياته اوږده نه کړي، کله چې د څېړنيزې ستونزې په حل کې د موخې معلومات وليکل شي بسنه کوي، له همدې امله د ټولې مقالې د کلمو شمېر به له (۵۰۰۰-۶۰۰۰) نه زياتيږي.
- مطالب دې په ساده او روان نثر په سمه بڼه وليکل شي، د پښتو ژبې يا ګانې او ليکنېنې دې پکې په بشپړه توګه مراعات شي، په څېړنه کې دې املاء او انشاء ته بشپړه پاملرنه وشي او هم دې ټول ژبني قواعد او ادبيات په نظر کې ونيول شي.
- په پښتو ژبه د مقالې اصلي متن فونټ به (Pashto Nazo) وي او د دري ژبې فونټ به (Bahj Zar)، وي، همدا ډول په متن کې دې د يوې ژبې لپاره له يوه فونټ څخه ګټه واخېستل شي، چې د ليک اندازه به يې (۱۲) وي، د عربي متن د ليک ډول دې (Traditional Arabic) وي، چې د ليک اندازه به يې (۱۳) بولل وي، د انگليسي متن د ليک بڼه دې (Times New Roman) وي، چې د ليک اندازه به يې (۱۲) وي.
- د متن په اوږدو کې د عنوانونو فونټ به (۱۲) Bold وي، د عمومي ليکنې (متن) فونټ به ۱۲ وي.
- د جملو ترمنځ فاصله دې (۱/۱۵) سانتی وي.

- د هر پاراگراف پيل دې له نوي لاین يا کرښې څخه وشي، لومړۍ کرښه يې بايد يو (indent) مخکې لاړه شي او يا دې له مخکې پاراگراف څخه يو انټر (Enter) لاندې نوی پاراگراف پيل شي.
- په مقاله کې بايد تصويرونه، گرافونه، جدولونه او شکلونه روښانه او شمېره لرونکې وي او که له انټرنېټ څخه اخېستل شوي وي؛ نو بايد د سايت بشپړه پته ولري.
- - کارول شوي منابع دې په متن کې د (APA) تگلارې مطابق ثبت شي، او هم په پای کې دې د منابعو ليکلې د الفبا تورو په ترتيب د (APA Style) مطابق ترتيب شي.

۱۰- د مقالې موندنې

د منځپانگې له بشپړتيا وروسته دې د څېړنې پايله (Result)، مناقشه (discussion) او نتيجه گيري (Conclusion) وليکل شي او د عنوانونو اندازه دې (۱۲) بوللې وي.

أ- پايله (Result) ليکنې تگلاره

څېړونکي دې د څېړنې په پايله کې د خپلو تجربو عمومي انځور وړاندې کړي. د څېړنې په نتايجو کې بايد د څېړنې پوښتنو او فرضياتو ته ځواب وويل شي؛ پرځېړونکي لازم دي، چې په نتيجه کې د فرضياتو او ستونزو د تشرېح لپاره کافي دلايل ذکر کړي. د څېړنې نتايج د څېړنې په اوږدو کې د څېړونکي د موندنو يو لنډيز دی، له همدې امله دې په نتايجو کې له زيات تفصيل او تشرېح پرته په لنډو، څرگندو او مفهوم لرونکو الفاظو وليکل شي؛ مغلقې کلمې او جملې بايد په پايله کې ځای پرځای نه شي. د څېړنې نتايج د اصلي متن له بشپړولو وروسته ليکل کېږي. هره نتيجه بايد د پاراگراف په بڼه وليکل شي او هم به شمېره لرونکې وي؛ ځکه هره پايله يوه ځانگړې لاسته راوړنه ده. په پايله کې دې داسې نوې ټکي نه ليکل کېږي، چې په منځپانگه کې پرې بحث نه وي شوی. په پايله کې به د څېړنې لنډيز Abstract نه ليکل کېږي، يعنې د دواړو ترمنځ به توپير شتون لري.

ب- د مناقشه (Discussion) ليکنې تگلاره

- د څېړنې د مناقشې په برخه کې د موضوع اړوند ترلاسه شوې پايلې تفسير او تعبيرېږي، موندنې او د موجوده شواهدو مناقشه کېږي او په دې برخه کې لاندې عمده ټکي د مناقشې لاندې نيول کېږي:
- ۱- د څېړنې موضوع ته په کتو په لنډ ډول د څېړنې اصلي نتايج ذکر کېږي.
 - ۲- د څېړنې موخو ته په کتو ترلاسه شوې پايلې په دقيق ډول تفسير او تعبيرېږي.
 - ۳- په تېرو علمي او څېړنيزو اثارو کې د ترلاسه شويو نتايجو او موجوده شواهدو ترمنځ پرتله کېږي.
 - ۴- په علمي او څېړنيزو اثارو کې د ترلاسه شويو پايلو او د موجوده موندنو ترمنځ څه ډول توپير شتون لري او د دواړو توپيرونو او ورته والو ترمنځ منطقي تفسير او تعبير کېږي.
 - ۵- د څېړنيز کار د قوت او کمزورتيا ټکو بيانول، د څېړنې په اوږدو کې محدوديتونو، ستونزو او تېروتنو يادونه او هم يې د څېړنو په پايلو د ممکنه اغېزو يادونه.
 - ۶- د څېړنې د ترلاسه شويو پايلو په نظر کې نيولو سره د راتلونکو څېړنو لپاره وړاندیزونه او فرضيې وړاندې کول.

ج- نتیجه گيري (Conclusion) ليکنې تگلاره

نتیجه گيري له څېړنې څخه د ترلاسه شويو نتایجو په استناد او له نتایجو څخه په تعبیر سرته رسېږي او په دې برخه کې د څېړنیزې ستونزې لنډ ځواب لیکل کېږي.

۱۱- وړاندیزونه (Recommendations): د څېړنې وړاندیزونه باید د څېړنې نتایجو، مناقشه او نتیجه گيري سره اړیکه ولري او له هغو یې باید الهام اخیستی وي او معمولاً په دوو صورتونو کې مطرح کېږي:

۱- تطبیقي وړاندیزونه. ۲- څېړنیز وړاندیزونه.

۱۲- متلیک (Acknowledgment): په دغه برخه کې د هغو ادارو یا اشخاصو څخه مننه کېږي چې د څېړونکي سره یې د دغې څېړنې په ترڅ کې مرستې یا همکارۍ ترسره کړې دي.

۱۳- Abstract

په انګلیسي ژبه د لنډیز Font دې (Times New Roman) وي، چې د لیک Size دې (۱۲) وي، د لیکو ترمنځ فاصله دې (۱.۰) وي او د کلمو شمېر دې له (۲۰۰-۲۵۰) پورې وي. د Abstract وروسته دې کلیدي کلمې (Key Words) هم په انګلیسي ژبه ولیکل شي، چې د کلمو شمېر به یې له (۵-۷) پورې وي. د Abstract سر ته دې د مقالې لیکوونکي بشپړ نوم، علمي رتبه، پوهنځی، څانګه، ګرځنده شمېره، برېښنالیک، د تقریظ ورکوونکي بشپړ نوم، د مقالې عنوان هم په انګلیسي ژبه ولیکل شي.

۱۴- مصادر او مراجع (References)

د مقالې په پای کې به د منابعو فهرست د الفبا تورو په ترتیب د لایحې مطابق په (APA Style) ترتیب شي او لیر ترلیره باید له اتو (۸) ماخذونو څخه ګټه واخېستل شي او هڅه دې وشي چې نوې او اصلي رېفرنسونه وکارول شي.

د لارښود مصادر او مراجع

۱. أبو سلیمان، عبدالوهاب ابراهیم. (۱۹۸۶م). کتابة البحث العلمي ومصادر الدراسات الإسلامية (ط. ۲). جدة: دار الشروق.
۲. التميمي، محمد بن خليفة بن علي. (۱۴۲۳هـ. ق). مقدمات في علم مقالات الفرق (ط. ۱). الكويت: غراس.
۳. رحيم زى، حسام الدين. (۱۴۰۲). د علمي څېړنو تگلاره (د پوهنوال علمي رتبې تألیفي اثر). خوست: رحيمي څېړندويه ټولنه.
۴. شلبي أحمد. (۱۹۹۷م). كيف تكتب بحثاً أو رسالة (ط. ۶). القاهرة: مكتبة النهضة المصرية.
۵. المرعشلي، يوسف. (۱۴۲۴هـ). اصول كتابة البحث العلمي وتحقيق المخطوطات. (ط. ۱). بيروت: دار المعرفة.
۶. وزارت تحصیلات عالي، ریاست تحقیق، تألیف و ترجمه (۱۳۹۹هـ ل). رهنمود تألیف و ترجمه کتاب های درسی و ممد درسی و نگارش رساله علمی- تحقیقی اعضای کادر علمی مؤسسات تحصیلات عالی ملکی. (ط. ۱). کابل: مطبعة ریاست نشرات وزارت تحصیلات عالی.
7. Writing a scientific Research Article. www.Columbia.edu, Retrieved.8-7. Edited.

په پورته ډول د شیخ زاید پوهنتون د علمي - څېړنیز ژورنال د ټولنیزو علومو د برخې اړوند د کتابتونې او ساحوي مقالو د لیکنې لارښود د ټاکل شوي پلاوي له لوري چمتو او صحت لري.

درنښت

ترتیب کوونکي: پوهنوال زرولي صدیقي، پوهنوال محمد شفیق مندوږی، پوهندوی حسام الدین رحیم زی